

خبرنامہ اپریل - ۱۹۹۵ء

صرف احباب جماعت کے لئے

○ حضرت امیر ڈاکٹر سعید احمد خان صاحب

حضرت امیر ڈاکٹر سعید احمد خان صاحب کی صحت بدستور کمزور چلی آرہی ہے۔ گرمی کے موسم کے شروع ہوتے ہی حضرت امیر کی طبیعت پر برا اثر پڑا اور کمزوری زیادہ بڑھ گئی۔ جس کی وجہ سے چند دن ہوئے انہیں گلوکوز کی ڈرپ لگانا پڑی۔ اب طبیعت قدرے سنبھل گئی ہے لیکن پوری طرح بحال نہیں ہوئی ہے۔ احباب جماعت سے درخواست ہے کہ وہ حضرت امیر کی صحت اور درازی عمر کے لئے درود دل سے دعائیں جاری رکھیں۔

○ نکاح کی مبارک تقریب

۷ اپریل ۹۵ء کو حضرت مولانا نورالدینؒ کی پڑپوتی فاتزہ عظمیٰ عمر بنت عبدالواسع عمر کا نکاح حضرت ڈاکٹر مرزا یعقوب بیگ صاحب مرحوم و مغفور کے نواسے اور پروفیسر و بیگم مد علی صاحب کے فرزند میاں عرفان علی سے ہوا۔ نکاح محترم ڈاکٹر عبدالکریم سعید صاحب نے پڑھایا۔ محترم ڈاکٹر صاحب اس مبارک تقریب کے لئے بطور خاص ایبٹ آباد سے تشریف لائے۔ محترمہ رضیہ مد علی صاحبہ نے مبلغ =/۱۰۰۰ بطور شکرانہ انجمن کو مرحمت فرمائے۔ جزاکم اللہ ہماری دعا ہے کہ یہ رشتہ جانبین کے لئے بابرکت ثابت ہو۔

○ دعا

پشاور میں ہمارے نہایت محترم بزرگ جناب شیخ شریف احمد صاحب گذشتہ کئی ماہ سے بیمار ہیں۔ اسی طرح لاہور میں محترم مرزا حمید الرحمن صاحب، محترم راجہ محمد افضل صاحب اور مولوی عبدالرؤف صاحب مسلسل بیمار چلے آرہے ہیں۔ اسی طرح بمبئی میں محترم عبدالرزاق صاحب کا ابھی تک دل کا بائی پاس کا آپریشن نہیں ہو سکا۔ سرجن نے ۱۰ مئی کے بعد آپریشن کی تاریخ دی ہے۔ احباب ان تمام بھائیوں کی صحت کاملہ کے لئے دعا فرمائیں۔

○ تنظیم خواتین احمدیہ

بدو ملى: ۱۳ اپریل کو تنظیم خواتین احمدیہ، لاہور کا ایک وفد بیگم زبیدہ محمد احمد صاحبہ کی سرکردگی میں بدو ملى گیا۔ وفد کی دوسری اراکین یہ تھیں: بیگم رضیہ مد علی صاحبہ، بیگم عظمت رفیق صاحبہ، عقیلہ عبدالسلام صاحبہ اور بشریٰ علوی صاحبہ۔ اوکاڑہ: اسی طرح دوسرا وفد ۲۸ اپریل ۹۵ء کو اوکاڑہ گیا۔ وفد کی سرکردگی محترمہ زبیدہ محمد احمد صاحبہ نے کی۔ وفد کی دیگر خواتین حسب ذیل تھیں: بیگم عظمت رفیق صاحبہ، بیگم بشریٰ علوی صاحبہ، عقیلہ عبدالسلام صاحبہ، سلمہ انوار احمد صاحبہ اور بیگم ممتاز سیف صاحبہ۔ وفد نے اوکاڑہ میں نماز جمعہ ادا کی اور اسی شام واپس آگیا۔

○ یوم وصال کی تقریب

ہفتہ ۲۷ مئی ۱۹۹۵ء بعد از نماز عصر حضرت بانی سلسلہ احمدیہ کے یوم وصال کے سلسلہ میں ایک خصوصی تقریب کا اہتمام جامع

دارالسلام، نیو گارڈن ٹاؤن، لاہور میں کیا گیا ہے۔ جس میں حضرت بانی سلسلہ احمدیہ کی زندگی اور ان کے مشن کے مختلف پہلوؤں پر روشنی ڈالی جائے گی۔ مغرب اور عشاء کی نمازیں اکٹھی ادا کی جائیں گی اور آخر میں احباب کی تواضع عشاءیہ سے کی جائے گی۔ مقامی لوگوں کے علاوہ بیرون جماعت کے احباب جو آسانی سے پہنچ سکیں اس میں ضرور شریک ہوں۔

○ احمدیہ انجمن امریکہ کا سالانہ اجلاس

احمدیہ انجمن امریکہ کا سالانہ اجلاس ۲ تا ۶۔ اگست ۹۵ء جماعت کے مرکزی دفتر واقع ۱۳۱۵ کنگس گیٹ روڈ، کولمبس، اوہایو میں ہو گا۔ امید ہے اس میں امریکہ اور کینیڈا کے احباب کی کثیر تعداد شرکت کرے گی۔ دیگر بیرونی جماعتوں کو بھی دعوت نامے بھیجے گئے ہیں۔ اس سالانہ اجلاس میں بیرونی جماعتوں کی سرگرمیوں، قرآن مجید کے بیرونی زبانوں میں تراجم اور دیگر کتب کی اشاعت کے کام کی رفتار کا جائزہ لیا جائے گا۔

○ امریکہ کے شبان کا خبرنامہ

امریکہ، گیانا، فجی، ٹینیسیڈا اور انگلستان سے تو خبرنامے شائع ہو رہے ہیں۔ اب بیرونی جماعتوں کے نوجوانوں نے بھی اس طرف توجہ دینی شروع کر دی ہے۔ حال ہی میں امریکہ کے احمدی نوجوانوں نے خبرنامہ شروع کیا ہے جو قابل ستائش ہے۔ خدا کرے دیگر بیرونی جماعتوں کے نوجوان بھی آگے آئیں اور تحریک کے کام کو آگے بڑھائیں۔

○ بچوں کے لئے کتابچے

امریکہ اور دیگر بیرونی ممالک میں بچوں کے لئے اسلامی کتب کی بڑی ضرورت ہے۔ گذشتہ دسمبر میں محترمہ شینہ ساہو خاں کے فرزند فضیل ساہو خان نے انگریزی میں ایک کتابچہ تیار کیا تھا۔ سالانہ دعائیہ کے موقع پر احباب نے اسے دیکھا تھا اور اس کو شش کو بے حد سراہا گیا تھا۔ اس کام کے لئے فجی کے محترم محبوب رضا صاحب نے =/۲۰۰۰ فینن ڈالر اور کیلیفورنیا جماعت کے نہایت مخلص بھائی عبدالرحمن لائبنڈ نے =/۱۰۰۰ امریکن ڈالر کے عطیہ جات مرحمت فرمائے ہیں۔ خدا کرے کتابچوں کا یہ مفید سلسلہ آگے بڑھے اور بچوں کو اسلام کے بارے میں دلچسپ پیرائے میں مواد پڑھنے کو ملے۔

○ ہالینڈ جماعت کا سہ ماہی رسالہ ”الفجر“

ہالینڈ کی تمام جماعتوں کے نمائندوں پر مشتمل احمدیہ انجمن فیڈریشن گذشتہ سال سے سہ ماہی رسالہ ”الفجر“ نکال رہی ہے۔ اس سال کے پہلے سہ ماہی کا شمار ہمیں موصول ہو چکا ہے۔ طباعت و ترتیب مضامین نہایت خوبصورت ہے۔ معراج النبی صلعم اور انسان کی روحانی اور اخلاقی تربیت کے لئے ماہ رمضان کے روزوں کی اہمیت کے بارے میں مضامین شامل اشاعت کئے گئے ہیں۔ اس شمارہ کی تدوین میں فیڈریشن کے صدر ڈاکٹر کرامت علی صاحب کے علاوہ سنتو صاحب، عطاء اللہ صاحب، جہانگیر صاحب، بیچن صاحب، روجن صاحب اور اے سادہو صاحب کی کوششیں بھی شامل ہیں۔

○ دہلی جماعت کے لئے کتب کا عطیہ

محترم شوکت علی صاحب اور محترم عبدالرزاق صاحب کی کوشش سے دہلی میں جماعت قائم ہو چکی ہے۔ امریکہ جماعت نے

مختلف کتب کی ۲۰۰ کاپیاں انہیں بطور تحفہ ارسال کی ہیں۔ =/۱۶۰۰۰ روپے کی امداد اور مفت لٹریچر ان کے علاوہ ہے۔

○ ٹرینیڈاڈ سے محترمہ ذریعہ محمد کا خط

محترمہ ذریعہ محمد ٹرینیڈاڈ جماعت کی ایک نہایت پڑھی لکھی، سرگرم اور مخلص خاتون ہیں۔ ایک عرصہ تک یہ جماعت ٹرینیڈاڈ کی جنرل سیکرٹری بھی رہ چکی ہیں۔ آج کل فائر برن تنظیم خواتین کی صدر ہیں اس کے علاوہ وہ دیگر سماجی تنظیموں سے بھی وابستہ ہیں۔ انہوں نے اپنے خط بنام جنرل سیکرٹری صاحب مورخہ ۲۷ مارچ ۱۹۹۵ء میں امریکہ جماعت کی سرگرمیوں کی تعریف کی ہے۔ اس خط کے چند اقتباس قارئین کی دلچسپی کے لئے ذیل میں درج کئے جاتے ہیں:

”چند دن پیشتر امریکہ سے چند نئی شائع شدہ کتب کا پیکٹ ملا۔ ایک احمدی ہونے کے ناطے سے میرا یہ فرض بنتا ہے کہ میں مرکزی انجمن کو اوبایو جماعت کی کارگذاری کے متعلق اپنے تاثرات لکھوں۔

جب سے اوبایو جماعت نے انجمن کی کتب کی طباعت اور اشاعت کے کام کی ذمہ داری سنبھالی ہے ہم ان کے کام کے معیار سے نہ صرف بڑے مطمئن ہیں بلکہ کئی لحاظ سے فخر محسوس کرتے ہیں۔ کتب کی طباعت نہایت عمدہ، جاذب نظر اور مہارت کی آئینہ دار ہے اور مارکیٹ میں دیگر کتب سے ہر لحاظ سے مقابلہ کرنے کی اہلیت رکھتی ہیں۔

ایک کتاب جس سے میں سب سے زیادہ متاثر ہوئی ہوں وہ بچوں کا کتابچہ ”الحمد للہ“ ہے۔ یہ کتابچہ اس میدان میں ایک شاہکار کی حیثیت رکھتا ہے۔ اس کے مضامین، زبان، تصاویر، انداز بیان اور ظاہری خوبصورتی وغیرہ قابل ستائش ہے۔

امریکہ کی اوبایو جماعت جس طریق پر کتب اور تراجم کی اشاعت کا کام کر رہی ہے اور اس سلسلہ میں محترمہ بہن ثمینہ ساہو خاں اور محترم بھائی نعمان الہی ملک جس اخلاص اور لگن سے اس کام کو آگے بڑھا رہے ہیں اس سے یقینی طور پر احمدیہ انجمن کے تبلیغی کام کو حد درجہ وسعت اور ترقی نصیب ہوئی ہے۔

ازراہ کرم حضرت امیر کی خدمت میں میرا مؤدبانہ سلام پہنچادیں اور انہیں بتائیں کہ میں ہر وقت ان کی صحت کے لئے دعاگو ہوں۔ ماہ رمضان میں میں اکثر کیسٹ پر قرآن مجید کی ان کی قرات کو سنتی رہی۔“

آپ کی بہن

ذریعہ محمد